

QORTI CIVILI
(Sezzjoni tal-Familja)

ONOR. MHALLEF

JACQUELINE PADOVANI GRIMA LL.D. LL.M. (IMLI)

Seduta tal-5 ta' Frar 2025

Rikors Nru :60/2024 JPG

Kawza Nru:18

EM¹

vs

**JM u b'digriet datat 24 ta'
Gunju 2024 gie kjamat in
kawza ET**

Il-Qorti:

Rat ir-rikors ta' EM datat 26 ta' Marzu 2024 li jaqra hekk:

- 1. Illi l-attrici iżżewwġet lill-konvenut u prezentement il-partijiet qieghdin jisseparaw minn ma xulxin liema proceduri qieghdin fi stadju ta medjazzjoni;*
- 2. Illi nhar f'X cioe matul iż-żwieġ tal-partijiet, twieldet il-minuri illi ngħatat l-isem ta' BM;*
- 3. Illi nhar f'Y twieled il-minuri LM;*
- 4. Illi nhar F'Z twieled il-minuri GM;*

¹ Korrezzjoni permezz ta' digriet datat 5 ta' Frar 2025 permezz tieghu isem l-attrici EM gie korrett ghal EM u dan fl-atti kollha tal-kawza.

5. Illi mill-att tat-twelid tat-tlett minuri jirrizulta illi l-minuri gew irregistrati fuq il-konvenut JM , peress illi dak iz-zmien kien għadu żewgħa, ai termini tal-Artikolu 67 tal-Kodici Ċivili, kopja originali tal-imsemmi Att tat-Twelid, qed tigi hawn annessa, esebita u mmarkata bħala Dok. A, B u C rispettivament;
6. Illi l-esponenti hija certa li l-konvenut mhux missier il-minuri u dan għaliex, l-esponenti ma kellhiex relazzjoni intima mal-konvenut;
7. Illi għaldaqstant l-esponenti trid illi l-imsemmi minuri ma jibqawx magħruf bħala ulied il-konvenut stante li huwa mhux il-missier tal-imsemmi minuri;
8. Illi dawn il-fatti kif hawn fuq dikjarati huma a diretta konossenza tal-konvenut;

Talab għar-ragunijiet premissi li l-konvenut jgħid għaliex din il-Onorabbli Qorti m'għandhiex :

1. Tiddikjara illi l-konvenut mhuwiex il-missier naturali tal-minuri BM, LM u GM ahwa M;
2. Tordna lid-Direttur tar-Registru Pubbliku jagħmel il-korrezzjoni opportuna fiċ-ċertifikat tat-twelied tal-minuri BM, LM u GM ahwa M stante illi jirrizulta kjarament illi ma hemm l-ebda relazzjoni ta' paternita' bejn l-konvenut u l-imsemmija tlett minuri;
3. Tordna illi l-Atti tat-Twelied jiġu korretti fis-sens illi jiġu mneħħija mill-kolonni rigwardanti “Tagħrif Dwar Missier it-Tarbija”, isem u kunjom l-konvenut, il-professjoni, l-eta` u l-konnotati dwar fejn l-istess konvenut twieled u joqgħod, b'mod illi l-minuri jiġu dikjarati ulied missier mhux magħruf, jew iben terza persuna u fil-kolonna rigwardanti il-persuna illi tagħmel id-dikjarazzjoni, jiġu mħassra l-kliem “the father”, billi jiġi ordnat lid-Direttur tar-Registru Pubbliku illi jagħmel dawn il-korrezzjonijiet u annotazzjonijiet u kull korrezzjoni u annotazzjoni relattiva.

Bl-ispejjeż kontra l-intimat li minn issa huwa ngunt għas-subizzjoni.

Rat illi r-rikors, id-digriet u l-avviz tas-smiegh gew debitament notifikati skont il-Ligi.

Rat in-nota tad-Direttur tar-Registru Pubbliku datata 10 ta' Mejju 2024 (Vide Fol 7) li taqra hekk:

- 1. Illi l-esponent gie notifikat bil-kawża odjerna iżda huwa ma ġiex imħarrek bħala parti fl-istess kawża u għalhekk mhuwiex sejjer jintavola risposta;*
- 2. Illi nonostante l-esponent iħossu doveruż illi ai fini ta' korrettezza jirrileva s-segwenti għal konsiderazzjoni ta' din l-Onorabbli Qorti u dan mingħajr preġudizzju għal intavolar ta' risposta f'każ illi l-istess esponent jiġi kjamat fil-kawża;*
- 3. Ill fl-ewwel lok, mill-informazzjoni fil-poteri tad-Direttur tar-Registru Pubbliku, r-rikorrenti jisimha 'EM' u mhux 'EM';*
- 4. Illi stante illi l-kawża tidher illi tirrelata dwar l-paternità tal-minuri 'BM', 'LM' u 'GM', lkoll aħwa 'M' huma għandhom jiġu kjamati fil-kawża tramite kuraturi deputati stante illi t-tibdil rikjest jirrileta dwar Atti tal-Istat Ċivili tal-istess minuri;*
- 5. Illi sabiex din l-Onorabbli Qorti jkollha stampa ċara tal-istat ċivili tal-minuri kif dedotta fl-atti tat-twelid tagħhom, l-esponent iħossu wkoll doveruż jippreżenta kopja taċ-ċertifikati tat-Twelid b'mod sħiħ (u mhux estratt) tat-tliet minuri stante illi r-rikorrenti ppreżentat biss estratt taż-żewġ minuri, liema estratt ma jkollux l-informazzjoni sħiħa ntestata fl-istess Atti tat-Twelid. L-esponent jirrileva illi tenut kont tan-natura tal-azzjoni odjerna, r-rikorrenti għandha tippreżenta tali ċertifikati ab initio u mhux sempliciment estratt ta' wħud mill-atti li fuqhom tkun qiegħda tintalab korrezzjoni;*

6. Illi l-esponent jirrimetti ruħu għas-savju għadizzju ta' din l-Onorabbli Qorti dwar it-talbiet tar-rikorrenti, iżda ai fini ta' korrettezza l-esponent jirrileva:
- i. Fil-konfront ta' dik il-parti tat-tielet talba, fejn r-rikorrenti qieghda titlob li jiġu mħassra l-kliem "the father" fil-kolonna rigwardanti l-persuna illi tagħmel id-dikjarazzjoni, **għandha tiġi rtirata** stante li f'dan il-każ id-dikjarazzjoni tat-twelid saret biss mill-Omm, ossia r-rikorrenti, li giet imniżżla bħala "The Parent 2" f'tali ringiela;
 - ii. Di piu', f'każ li jintlaqgħu t-talbiet, għandu jkun hemm qbil dwar il-kunjom li sejr in jassumu l-minuri. **F'każ li sejjer jinbidel, għandha ssir talba u ordni speċifika sabiex l-esponent ikun gwidat b'mod ċar meta jiġi biex jagħmel il-korrezzjonijiet fuq l-istess Atti tat-Twelid;**
 - iii. Illi finalment, ikun idoneju anke fl-interess tal-minuri li r-rikorrenti tagħmel talba speċifika sabiex, f'każ li sejr in jintlaqgħu t-talbiet, jitneħħew konnotati oħrajn minn fuq l-Atti tat-Twelid tal-minuri, fosthom **id-data u l-post taż-żwieġ bejn r-rikorrenti u l-konvenut** għaladarba l-ulied ikunu sejr in jitniżżlu li għandhom missier mhux magħruf jew iben terza persuna;
7. Daqstant għandu l-unur jissottometti l-esponenti f'dan l-istadju.

Rat illi l-atti tar-rikors promotur, id-dokumenti eseblti u id-digriet ta' din il-Qorti gew debitament notifikati;

Rat in-nota ta' l-intimat JM datata 30 ta' Mejju 2024 (Vide Fol 9A) li permezz tagħha ammetta t-talbiet attrici illi l-minuri BM, LM u GM ma humiex ulied naturali tiegħu stante li huwa u l-attrici ilhom separati de facto għal diversi snin, tant illum illum il-gurnata jgħixu hajja kompletament separata minn xulxin u għandhom familji separati u għaldaqstant huwa m'għandux ibati l-ispejjeż ta' din il-procedura.

Rat id-digriet ta' din il-Qorti tal-24 ta' Gunju 2024 li permezz tiegħu gie kjamat in kawza il-missier naturali tat-tfal minuri indikat fir-rikors, u cioe ET;

Rat ir-risposta guramentata tal-kjamat in kawza ET (Vide Fol 12) li taqra hekk:

1. *Illi permezz ta' relazzjoni illi l-partijiet ghandhom, twieldu l-minuri BM, LM u GM.*
2. *Illi l-ewwel u t-tieni talba tar-rikorrenti ghandhom jigu milqugha stante li l-konvenut mhuwiex il-missier naturali tal-minuri BM, LM u GM ahwa M.*
3. *Tordna illi l-Atti tat-Twelid jigu korretti fis-sens illi jigu mnehhija mill-kolonna rigwardanti "Tagħrif Dwar Missier it-Tarbija", isem u kunjom l-konvenut, il-professjoni, l-eta` u l-konnotati dwar fejn l-istess konvenut twieled u joqgħod, b'mod illi l-minuri jigu dikjarati ulied l-esponenti ET u fil-kolonna rigwardanti il-persuna illi tagħmel id-dikjarazzjoni, jigu mhassra l-kliem "the father", billi jigi ordnat lid-Direttur tar-Registru Pubbliku illi jagħmel dawn il-korrezzjonijiet u annotazzjonijiet u kull korrezzjoni u annotazzjoni relattiva.*

B'Riserva għall-azzjonijiet da parte tagħhom skond il-ligi.

Semgħet ix-xhieda bil-gurament.

Rat illi fil-verbal tad-19 ta' Novembru 2024 l-avukati difensuri tal-partijiet iddikjaraw li ma ghandhomx aktar provi x'jipproducu u stiednu lill-Qorti tghaddi għas-sentenza (Fol 18).

Ikkonsidrat:

Is-segwentli disposizzjonijiet tal-Kap. 16 tal-Ligijiet ta' Malta japplikaw għal kaz odjern:

68.L-iben imwieled mhux qabel mija u tmenin ġurnata miż-żwieġ u lanqas wara tliet mitt ġurnata minn dak in-nhar li ż-żwieġjiġi mahlul jew annullat, jinghadd li tnissel matul iż-żwieġ.

77B.It-talba ġudizzjarja ghad-dikjarazzjoni li persuna huwa ġenitur kif imsemmija fl-artikolu ta' qabel dan, tista' wkoll tiġi eżerċitata mill-ġenitur li wiled permezz ta' rikors ġuramentat quddiem il-qorti kompetenti kontra l-konjuġi l-iehor, il-ġenitur naturali u l-wild imwieled fiż-żwieġ jekk kemm-il darba tali ġenitur li wiled jipprova li fiż-żmien bejn it-tliet mitt ġurnata u l-mija u tmenin ġurnata qabel it-twelid tal-wild tali ġenitur wettaq adulterju ma' dik il-persuna li dak il-ġenitur ikun qieghed jitlob li jiġi ddikjarat bħala l-ġenitur naturali tal-wild u barra minn hekk jipprova xi fatt ieher li jista' wkoll ikunu testijiet u provi ġenetiċi u xjentifiċi li x'aktarx jindikaw lil dik il-persuna bħala l-ġeniturnaturali tal-wild.

86A.(1) Il-ġenitur li wiled iben imnissel jew imwieled barra miż-żwieġ li ma jiġix maghruf mill-ġenitur li ma wiledx, u dak l-istess tifel, jistgħu f'kull żmien iressqu talba ġudizzjarja biex jiġi stabbilit il-ġenitur li ma wiledx u biex il-qorti tordna r-registrazzjoni tal-ġenitur li ma wiledx fl-atti tal-istat ċivili relattivi.

(2) It-talba ġudizzjarja msemmija fis-subartikolu (1) tista' wkoll titmexxa mill-werrieta jew mid-dixxendenti tat-tifel jekk ikunu jeżistu l-istess ċirkostanzi bħal dawk imsemmija fl-artikolu 85

Din il-Qorti rat ukoll illi la l-partijiet u lanqas il-kjamat fil-kawza ma ssottomettew ruhhom għat-testijiet genetici. Madanakollu, l-artikolu 70A(3) tal-Kap 16 jipprovdi kif gejj:

(3) Fin-nuqqas ta' provi ġenetiċi u xjentifiċi, il-Qorti Ċivili (Sezzjoni tal-Familja) tista' tikkunsidra kwalunkwe evidenza oħra ppreżentata lilha li dik il-Qorti tqis bħala rilevanti, inkluż illi tislet inferenzi mill-fatt illi persuna ma tkunx ipprovdiet kampjun ġenetiku minkejja li tkun ġiet ordnata li tagħti dak il-kampjun.

Ghar-rigward il-kap tal-ispejjeż, ikkonsidrat illi l-kundanna għall-hlas tal-ispejjeż hija regolata mill-ligi u cioe l-artikolu 223 tal-Kapitolu 12 tal-Ligijiet ta' Malta li jipprovdi hekk:

“(1) Kull sentenza definittiva għandha tikkundanna lit-tellief għall-ispejjeż.

(2) Fil-kazijiet kollha, il-qorti tista' tordna li kull parti għandha tbatl l-ispejjeż tagħha, meta kull waħda mill-partijiet tkun it-telliefa f'xi punt tal-kawża, jew meta jindahlu kwistjonijiet diffiċli tal-ligi, inkella għal xi raġuni tajba oħra.”

Hawnhekk il-Qorti tagħmel referenza għas-sentenza fl-ismijiet **HLB Falzon & Falzon vs Josette Xuereb** deciza mill-Qorti tal-Appell fis-16 ta' Settembru 2004 fejn dwar dan l-artikolu gie spjegat illi:

“Jinsab ritenut illi “minn din id-disposizzjoni esplicita jirrizulta car u manifest li l-Qorti meta tittempera l-ispejjeż ma tistax tmur aktar l'hemm milli tordna illi l-ispejjeż ma jigux intaxxati; salvi eccezzjoni speċjalissimi” (Kollez. Vol XLVIII pI p445; Vol XXXIX pI p340; Vol XXVI pI p173);

Huwa rikonoxxut pero` li jezistu kazijiet li fihom ma tkunx qed issir gustizzja mal-parti proceduralment sikkombenti jekk ma tigix b'dana kollu mehlusa għal kollox mill-ispejjeż. Gie infatti enuncjat illi “l-imsemmija disposizzjonijiet tal-ligi tagħna ma jidhri li kkonsidraw dawk ir-regoli bħala normi talment tassattivi u nflessibbli illi ma jippermettux f'certi kazijiet illi l-parti proceduralment vincitrici tehel l-ispejjeż kollha” (Kollez. Vol XLIX pI p190). B'ezemplari din is-sentenza ssemmi l-kaz fejn il-proceduri jsiru fl-interess esklussiv tal-attur u l-konvenut ma jkollu l-ebda nteress li jikkontesta u s-sokkombenza tiegħu tkun waħda

sempliciment formali. Hekk insibu a Vol XXXIII pII p55 illi “jekk l-atturi jridu dikjarazzjoni mill-Qorti l-ligi ma tippobjix illi l-Qorti tippresta l-ufficcju taghha biex taghti dik id-dikjarazzjoni pero` a spejjez ta’ min jitlobha, jekk il-parti l-ohra ma tikkontestax id-dikjarazzjoni”. Eżemplari iehor hu dak fejn l-attur jitlob il-korrezzjoni tal-atti tal-istat civili. Anke hawn di norma l-ispejjez jigu sopportati mill-attur.”

Ikkunsidrat:

Din il-Qorti ghandha quddiemha kawza li permezz taghha l-attrici ammettiet illi minkejja li kienet ghadha legalment mizzewga mal-intimat, hija kellha relazzjonijiet intimi mal-Kjamat in kawza u mieghu kellha tlett (3) ulied. Minhabba l-presunzjoni fil-ligi, dawn it-tlett ulied gew registrati bhala ulied il-konjugi tal-attrici u cjoe l-intimat JM . Fir-rikors promotur, l-attrici resqet talbiet sabiex l-ulied jigu mnizzla bhala ulied “missier mhux maghruf” izda sussegwentement, talbet ghal kjamat in kawza ta’ ET u t-tnejn qablu u ammettew li t-tfal indikati fir-rikors promotur kienu l-ulied naturali tal-attrici u tal-kjamat in kawza. Min-naha l-ohra l-intimat JM ma sabx oggezzjoni stante li fuq ammissjoni tieghu stess, stqarr li l-partijiet ilhom separati *de facto* ghal numru ta’ snin u llum ghandhom hajja kompletament separata minn xulxin.

Il-Qorti f’dan l-istadju taghmel referenza ghall-fatt li f’din il-kawza, id-Direttur tar-Registru Pubbliku ma giex kjamat fil-kawza jew kien parti mill-istess kif normalment isir. Pero’ l-Qorti taghmel referenza ghal kawza **AB et nomine vs CB u DE**² deciza fid-19 ta’ Frar 2015 minn din il-Qorti diversament preseduta fejn il-Qorti kellha sitwazzjoni identika quddiehna u ghaddiet sabiex ippronunzjat is-sentenza billi citat il-kawzi fl-ismijiet **Dolores Bartolo vs Simon Bartolo** deciza nhar it-22 ta’ Frar 2012 fejn din il-Qorti hekk kif diversament preseduta accettat u laqghat it-talbiet attrici ghall-bdil fic-certifikat tat-twelied minghajr ma gie kjamat in kawza jew imsejjah id-Direttur tar-Registru Pubbliku, kif ukoll **Adelaide Attard vs Joseph Attard** deciza nhar it-8 ta’ Mejju 2012 fejn ghal darb’ohra, f’kawza ta’ paternita’, id-Direttur tar-Registru Pubbliku ma giex kjamat fil-kawza u lanqas kien gie imharrek sabiex jirrispondi ghall-istess. Il-Qorti

² Cit Nru 145/2014 AL

tirrileva li huwa minnu li hija prassi li d-Direttur tar-Registru Pubbliku jigi mharrek f'kawzi ta' paternita' pero' mill-qari tal-ligi jidher li dan mhux element indispensabbli. Ghalhekk, il-kawza odjerna tista' tipprocedi b'dan illi meta jkun hemm sentenza li tkun ghaddiet in gudikat issir l-annotazzjoni necessarja sabiex ikun hemm bdil fic-certifikat relattiv b'mod formali u dan l-obbligu issa jaqa' fuq l-attrici stante li l-Qorti ma tistax taghti ordnijiet diretti lid-Direttur tar-Registru Pubbliku li mhux parti f'din il-kawza.

Fl-ahharnett, fir-rigward tal-ispejjez ta' dawn il-proceduri, din il-Qorti tissolleva illi huwa minnu li l-attrici u l-intimat Magro ma hadux l-isbrigu li jisseparaw formalment ghal numru ta' snin. Cio nonostante, l-intimat JM m'ghandux jehel l-ispejjez stante l-htiega ta' dawn il-proceduri mhiex konsegwenza ta' eghmilu, izda kienet konsegwenza tar-relazzjonijiet tal-attrici ma' terza persuna cioe ET . Ghalhekk il-Qorti ma tqisx li JM ghandu jehel ta' l-ispejjez tal-proceduri odjerni.

Decide

Ghal dawn il-motivi, din il-Qorti taqta' u tiddeciedi r-rikors tal-attrici datat 26 ta' Marzu 2024 billi:

- 1) Tilqa' l-ewwel talba u tiddikjara illi l-konvenut mhuwiex il-missier naturali tal-minuri BM, LM u GM ahwa M;**
- 2) Tilqa' t-tieni talba u tawtorizza lid-Direttur tar-Registru Pubbliku jaghmel il-korrezzjonijiet opportuni fic-certifikat tat-twelied tal-minuri BM, LM u GM billi jaghmel il-korrezzjonijiet fil-kolonna rispettivi:**

Isem u kunjom missier il-

minuri:

ET

Numru ta' identifikazzjoni:

W

Eta' tal-missier:

A (Meta twieldet BM)

B (Meta twielew LM)

C (Meta twielew GM)

Post tat-Twelied:

Pieta'

Post ta' Residenza:

G

Isem u kunjom missier il-missier u jekk hux haj jew mejjet:

RT (haj);

- 3) Tilqa' t-tielet talba u tawtorizza lid-Direttur tar-Registru Pubbliku inehhi isem l-intimat JM kif ukoll l-konnotati kollha tiegħu u jitnehhew ukoll il-kliem “the said” li jinsabu qabel l-isem EM fejn hemm indikat it-tagħrif dwar l-omm fl-att tat-twelied surreferit;
- 4) Tordna illi t-tlett itfal BM, LM u GM ikunu magħrufa bil-kunjom Tabone;

Spejjez a karigu ta' EM u l-kjamat in kawza ET f' porzjonijiet ugwali.

Moqrija.

Mhallef Jacqueline Padovani Grima LL.D. LL.M. (IMLI)

Nicole Caruana

Deputat Registratur